

# AGA- & ETISKANEVNDIN

KÆRA 2/2024

<b>FSF-skrivstovan upplýsir Aganevndini:</b>	
<b>Málsheitið: KÍ kærir NSÍ fyri brúk av ov ungum leikara í U21 dreingir</b>	
Deild: U21 Dreingir, lið a	Hvør hevur reist málið: KÍ
Kapping: Landskapping	Nevndin móttikið kæru: 3.6.2024
Møguligt brot framt: 27.5.2024	Kærugjald goldið: Ja
Partshoyring: Ja	5 daga kærufreist hildin: Ja
Áheitan um munnliga viðgerð: Nei	FSF-ummæli: Ja

## Úrskurður

Staðfest er, at NSÍ U21 dreingir gjørdu brúk av leikara yngri enn 16 ár í dystinum móti KÍ a 27. mai 2024. Talan er um málverjan, sum er føddur 6. juli 2008. Sambært § 2 bókstav B í Kappingarreglunum fyri yngri deildir, skal leikari verða fylltur 16 ár fyri at leika við U21. NSÍ hevur fyrr í kappingarárinum fingið noktað undantaksloyvi til, at umrøddi leikari kundi luttaka í U21. Aga- og etiskanevndin staðfestir tí, at umrøddi leikari varð ov ungur at leika við U21-liðnum hjá NSÍ og er tí at rokna sum ólógligur leikari.

Fordømi eru um, at felag er dømt at tapa dyst fyri brúk av ov ungum leikara, sí kæru 2/2021.

Avleiðingin er, at NSÍ verður dømt at tapa U21-dystin móti KÍ leiktur 27.05.2024 við málmuninum 0-3 fyri brúk av ólógligum leikara, sum vegna aldur ikki hevði heimild at leika við U21. Tapið við málmuninum 0-3 er ásett við heimild í § 6, bókstav g í 3. reglubroti í aga- og etisku reglugerðini og samsvarandi grein 41 í Kappingarreglunum fyri fótbólt.

Úrskurðurin um, at NSÍ er dømt at tapa dystin, kann kærast til Yvirkærunevndina. Freistin at kæra er 5 dagar.

## Kæran, partshoyringin og møguligt Starvsnevndarummæli

KÍ kærir NSÍ fyri brúk av ólógligum leikara til dystin hjá U21, sum varð leiktur 27. mai. Sambært kæruni gjørði NSÍ brúk av ov ungum málverja, sum leikti allan dystin.

NSÍ vísir í síni partshoyring á, at til bar at velja unga leikaran í Comet-skipanini til nevnda U21-dystin og at leikarin vanliga venur við besta liði hjá NSÍ.

## Heimildir hjá Aganevndini at viðgera málið

Vísandi til grein 2, 3 og 5 í aga- og etisku reglugerðini hjá FSF, hevur Aganevndin málsføri at viðgera hetta mál.

Jóhan T. Davidsen, lögfrøðingur hevur vegna ógegnið ikki luttikið í viðgerðini og avgerðini av hesi kæru.

## Fakta í málinum

Skrivstovan hjá FSF hevur upplýst málið og eftirkannað skrásetingarnar um nevnda leikara.

## AGA- & ETISKANEVNDIN

Staðfest er, at talan er um leikara foddur 6. juli 2008 og sum tí ikki er fyltur 16 ár, tá dysturin móti KÍ varð leiktur. Eisini er staðfest, at FSF í apríl mánað noktaði at ganga umsókn frá NSÍ, um undantaksloyvi at brúka nevnda leikara í U21, á mæti.

### Lógarverkið

Kappingarreglurnar fyri yngri deildir hava í § 2 bókstav B áseting um, at leikarar skulu vera fyltir 16 ár fyri at kunna leika við U21.

Sambært § 6 í aga- og etisku reglugerðini, kunnu persónar og feløg verða dømd agarevsing fyri brot á fót bólsregluverkið.

### Staðfestingar, metingar og niðurstøða

Aga- og etiskanevndin staðfestir, at tað er próvfast, at umrøddi leikari var ov ungur at spæla við U21 móti KÍ hin 27. mai 2024 og at NSÍ í apríl mánað hevði fingið noktað undantaksloyvi frá Kappingarnevnd FSF's til at brúka nevnda leikara í U21.

Aga- og etiskanevndin minnir á, at Comet-skipanin hjá FSF er ein skrásetingarskipan og kann tí ikki brúkast sum undanfórsla hjá feløgum fyri, at til ber at velja ein ólógligan leikara at seta á dómarseðilin. Feløgini skulu sjálvi hava eftirlit við, at bert lógligir leikarar verða brúktir til dystir og kappingar fyriskipaðar av FSF.

Niðurstøðan er, at NSÍ verður dømt at tapa dystin móti KÍ leiktur 27. mai 2024 við málmuninum 0-3 fyri brúk av ólógligum leikara, sum vegna aldur var ov ungur at leika við U21. Heimildirnar fyri revsingini eru § 6, bókstav g í 3. reglubroti í aga- og etisku reglugerðini og § 41 í Kappingarreglunum fyri fót bólt.

### Kæruvegleiðing

Sambært grein 10, litra f í aga- og etisku reglugerðini, kann úrskurðurin um at NSÍ tapir dystin, kærast til Yvirkærunevndina innan 5 dagar eftir, at úrskurðurin er móttikin.

### Staður, dagfesting og undirskrift:

Tórshavn 6. juni 2024

Anni á Hædd  
forkvinna

Í Aga- og etiskunevndini eru: Anni á Hædd, forkvinna og lögfrøðingur, Eli Thorsteinsson, næstformaður og lögfrøðingur, Ken Nónklett, lögfrøðingur, Jóhan T. Davidsen, lögfrøðingur og Sissal Kj. Kristiansen, sniðgevi og ráðgevi.